

၁၉၆၂ ခုနှစ်၊ ရေနံဓါတ်နှင့် ဓါတ်သတ္တုပစ္စည်းရှာဖွေထုတ်လုပ်ရေး ကော်ပိုရေးရှင်း ဥပဒေ။

[၁၉၆၂ ခုနှစ်၊ ပြည်ထောင်စု မြန်မာနိုင်ငံ တော်လှန်ရေးကောင်စီ ဥပဒေအမှတ် ၂၉။]

ပြည်ထောင်စု မြန်မာနိုင်ငံ တော်လှန်ရေးကောင်စီ ဥက္ကဋ္ဌ သည်၊ အောက်ပါ ဥပဒေကိုပြဋ္ဌာန်းလိုက်သည်။

အခန်း ၁။

အမည်၊ အာဏာတည်သည့်နေ့ရက်နှင့် အဓိပ္ပာယ်ဖော်ပြချက်။

၁။ ။(၁) ဤဥပဒေကို၊ ၁၉၆၂ ခုနှစ်၊ ရေနံဓါတ်နှင့် ဓါတ်သတ္တု ပစ္စည်း ရှာဖွေထုတ်လုပ်ရေးကော်ပိုရေးရှင်း ဥပဒေဟု ခေါ်တွင်စေရမည်။

(၂) ဤဥပဒေသည်၊ ပြည်ထောင်စုမြန်မာနိုင်ငံ တော်လှန်ရေးအစိုးရက အမိန့်ကြော်ငြာစာဖြင့် သတ်မှတ်သည့်နေ့ရက်တွင် စတင်အာဏာတည်ရမည်။

၂။ ။ဤဥပဒေတွင်၊ အကြောင်းအရာနှင့်ဖြစ်စေ၊ ရှေ့နောက် စကားတို့၏ အဓိပ္ပာယ်နှင့်ဖြစ်စေ မဆန့်ကျင်လျှင်—

(က) “ ကော်ပိုရေးရှင်း ” ဆိုသည်မှာ၊ ပုဒ်မ ၃ အရတည်ထောင်သော ရေနံဓါတ်နှင့်ဓါတ်သတ္တုပစ္စည်းရှာဖွေထုတ်လုပ်ရေးကော်ပိုရေးရှင်းကို ဆိုလိုသည်။

(ခ) “အဖွဲ့” ဆိုသည်မှာ၊ ပုဒ်မ ၄ အရဖွဲ့စည်းသော ဒါရိုက်တာအဖွဲ့ကို ဆိုလိုသည်။

(ဂ) “ လက်အောက်ခံအဖွဲ့ ” ဆိုသည်မှာ၊ ပုဒ်မ ၂၃ အရဖွဲ့စည်းသော လက်အောက်ခံအဖွဲ့ကိုဆိုလိုသည်။

(ဃ) “ရေနံဓါတ်” ဆိုသည်မှာ၊ ၁၉၅၇ ခုနှစ်၊ ရေနံဓါတ် ပင်ရင်းအခြေအမြစ်များ (တိုးတက်ဖြစ်ထွန်းမှု၊ စည်းမျဉ်း သတ်မှတ်မှု) အက်ဥပဒေ ပုဒ်မ ၂၊ အပိုဒ်(စ) တွင် အဓိပ္ပာယ်ဖော်ပြထားသည့် ရေနံဓါတ်ကိုဆိုလိုသည်။

(င) “ ဓါတ်သတ္တု ” ဆိုသည်မှာ၊ ၁၉၅၇ ခုနှစ်၊ သတ္တုအခွင့်အရေးဆိုင်ရာ နည်းဥပဒေများတွင်အဓိပ္ပာယ်ဖော်ပြထားသောသတ္တုတခုခုကို၎င်း၊ အထက်မြန်မာနိုင်ငံ ပတ္တမြားရက်ဂူလေးရှင်း ဥပဒေတွင် အဓိပ္ပာယ်ဖော်ပြထားသော ကျောက်မျက်ရတနာကို၎င်း၊ ကျောက်စိမ်းတွင်းရက်ဂူလေးရှင်းဥပဒေတွင်၊ အဓိပ္ပာယ် ဖော်ပြထားသော ကျောက်စိမ်းကို၎င်း၊ မြန်မာနိုင်ငံ သစ်တောနည်းဥပဒေများတွင် ကျောက်စိမ်း၊ ပယင်းများဟုခေါ်တွင်သော ကျောက်များကို၎င်း ဆိုလိုသည်။

(စ) “ ရေနံဓါတ်၊ သို့တည်းမဟုတ် ဓါတ်သတ္တုပစ္စည်း တူးဖော်ထုတ်လုပ်ရေးလုပ်ငန်း ” ဆိုသည်မှာ၊ မည်သည့်ရေနံဓါတ်၊ သို့တည်းမဟုတ် ဓါတ်သတ္တုပစ္စည်းကိုမဆို စူးစမ်း၊ ရှာဖွေ၊ တူးဖော်၊ ထုတ်လုပ်သော လုပ်ငန်းတခုခုကိုဆိုလိုသည်။

အခန်း ၂။

ကော်ပိုရေးရှင်း ဖွဲ့စည်းအုပ်ချုပ်ပုံ။

၃။ ။ (၁) ပြည်ထောင်စု မြန်မာနိုင်ငံ တော်လှန်ရေးအစိုးရသည်၊ ဤဥပဒေ၏ ရည်ရွယ်ချက် ထမြောက်အောင်မြင်စေရန်အလို့ငှါ၊ “ ရေနံဓါတ်နှင့်ဓါတ်သတ္တုပစ္စည်း ရှာဖွေထုတ်လုပ်ရေးကော်ပိုရေးရှင်း ” ဟုခေါ်သည့် ကော်ပိုရေးရှင်းတခုကို တည်ထောင် ရမည်။

(၂) ကော်ပိုရေးရှင်းသည်၊ စဉ်ဆက်မပြတ် ဆက်ခံဆောင်ရွက်နိုင်ခွင့်နှင့်တကွ မိမိပိုင်တံဆိပ်တခုရှိသော တရားဝင်အဖွဲ့ဖြစ်ရမည်ဖြစ်။ ဤဥပဒေတွင် အခြားနည်းပြဋ္ဌာန်း ထားခြင်းမရှိလျှင်၊ ကော်ပိုရေးရှင်း၌၊ ရွှေ့ပြောင်းနိုင်သည့်ပစ္စည်း၊ မရွှေ့ပြောင်းနိုင်သည့် ပစ္စည်းများကိုရယူခွင့်၊ လက်ရှိထားခွင့်၊ သို့တည်းမဟုတ် ပိုင်ဆိုင်ခွင့်လည်းရှိရမည်။ ထို့ပြင် ကော်ပိုရေးရှင်းသည်၊ အဆိုပါအမည်ဖြင့် တရားစွဲဆိုနိုင်၍၊ တရားစွဲဆိုခြင်းကိုလည်း ခံနိုင်ရမည်။

(၃) ၁၉၅၂ ခုနှစ်၊ ဇူလိုင်လ ၁ ရက်နေ့၊ ဧပြီလ ၁ ရက်နေ့အခြေအမြစ်များကို တိုးတက်အောင် ဆောင်ရွက်ရေးကော်ပိုရေးရှင်း အက်ဥပဒေအရ တည်ထောင်သော၊ “ ဓါတ်သတ္တု ပင်ရင်းအခြေအမြစ်များကို တိုးတက်အောင် ဆောင်ရွက်ရေးကော်ပိုရေးရှင်း ” ပိုင် ပစ္စည်းနှင့် ကြွေးမြီတာဝန်အားလုံးကို၎င်း၊ ဘူမိဗေဒဌာန၊ သတ္တုတွင်းနှင့် ပေါက်ကွဲစေ တတ်သော ဝတ္ထုပစ္စည်းများအုပ်ချုပ်ရေးဌာနတို့ပိုင်ပစ္စည်းနှင့် ကြွေးမြီတာဝန်အားလုံး ကို၎င်း၊ ကော်ပိုရေးရှင်းကဆက်ခံရမည်ဖြစ်။ အဆိုပါအက်ဥပဒေအရတည်ထောင်ထား သော၊ ဓါတ်သတ္တုပင်ရင်းအခြေအမြစ်များကို တိုးတက်အောင်ဆောင်ရွက်ရေး ကော်ပို ရေးရှင်းက၊ သို့တည်းမဟုတ် ဘူမိဗေဒဌာနက၊ သို့တည်းမဟုတ် သတ္တုတွင်းနှင့် ပေါက် ကွဲစေတတ်သောဝတ္ထုပစ္စည်းများအုပ်ချုပ်ရေးဌာနကချုပ်ဆိုခဲ့သည့် ပဋိညာဉ်အားလုံး ကိုလည်း၊ ကော်ပိုရေးရှင်းက ချုပ်ဆိုသည်ဟုမှတ်ယူရမည်။

၄။ ။ (၁) ပြည်ထောင်စု မြန်မာနိုင်ငံ တော်လှန်ရေးအစိုးရသည်၊ ကော်ပိုရေး ရှင်း၏ လုပ်ငန်းဆောင်တာများကို ကြီးကြပ်၊ အုပ်ချုပ်ညွှန်ကြားရန် ဒါရိုက်တာအဖွဲ့တခု ဖွဲ့စည်းရမည်။ အဖွဲ့သည်၊ ကော်ပိုရေးရှင်း၏အာဏာများနှင့် တာဝန်ဝတ္တရားများကို သုံးစွဲဆောင်ရွက်ရမည်။

(၂) အဖွဲ့သည်၊ ရေနံဓါတ်၊ သို့တည်းမဟုတ် ဓါတ်သတ္တုပစ္စည်း တူးဖော် ထုတ်လုပ်ရေးလုပ်ငန်း၊ သို့တည်းမဟုတ် ဖက်စပ်လုပ်ငန်းနှင့်၎င်း၊ အခြားလုပ်ငန်းများနှင့် ၎င်း၊ စပ်လျဉ်း၍ ကော်ပိုရေးရှင်း၏ အာဏာနှင့်တာဝန်ဝတ္တရားများကို သုံးစွဲဆောင် ရွက်ရာတွင်၊ စက်မှု လက်မှု၊ ကူးသန်းရောင်းဝယ်မှုနှင့် အများပြည်သူ့အကျိုးကို ရှေ့ရှု၍၊ ကုန်သွယ်မှုလုပ်ငန်းစဉ်များအတိုင်း သုံးစွဲဆောင်ရွက်ရမည်။

၅။ ။ (၁) အဖွဲ့တွင် အောက်ပါပုဂ္ဂိုလ်များပါဝင်ရမည်။

ဥက္ကဋ္ဌ။

(က) ပြည်ထောင်စု မြန်မာနိုင်ငံ တော်လှန်ရေးအစိုးရတာဝန်ခံ၊ သတ္တုတွင်း ဌာန။

အခြားအဖွဲ့ဝင်များ။

- (ခ) ဘဏ္ဍာတော်မင်းကြီး (ကူးသန်းရောင်းဝယ်ရေး)။
- (ဂ) အတွင်းဝန်၊ အမျိုးသားစီမံကိန်းဌာန။
- (ဃ) အတွင်းဝန်၊ ဘဏ္ဍာရေးနှင့် အခွန်တော်ဌာန။
- (င) အတွင်းဝန်၊ ကာကွယ်ရေးဌာန။
- (စ) အတွင်းဝန်၊ သတ္တုတွင်းဌာန။
- (ဆ) ညွှန်ကြားရေးဝန်ချုပ်။
- (ဇ) အဖွဲ့အတွင်းရေးမှူး။

(၂) အဖွဲ့သည် သင့်တော်သော ပုဂ္ဂိုလ်တဦးအား၊ အဖွဲ့အတွင်းရေးမှူးအဖြစ် ရွေးချယ်ခန့်ထားရမည်။

၆။ ။ ပြည်ထောင်စု မြန်မာနိုင်ငံ တော်လှန်ရေးအစိုးရသည်၊ သင့်တော်သော ပုဂ္ဂိုလ်တဦးအား၊ ဤဥပဒေပါကိစ္စများအလို့ငှါ၊ ညွှန်ကြားရေးဝန်ချုပ်အဖြစ် ခန့်ထား ရမည်။

၇။ ။ အဖွဲ့သည် ဤဥပဒေပါကိစ္စများအလို့ငှါ၊ ညွှန်ကြားရေးဝန်ချုပ်၏ တာဝန် ဝတ္တရားများကို သတ်မှတ်ရမည့်ပြင်၊ ညွှန်ကြားရေးဝန်ချုပ်အားသော်၎င်း၊ ကော်ပို ရေးရှင်း၏ အခြားရာထမ်းများအားသော်၎င်း၊ မိမိ၏တာဝန်ဝတ္တရားနှင့် အာဏာ အချို့ကို လွှဲအပ်နိုင်သည်။

၈။ ။ ပြည်ထောင်စု မြန်မာနိုင်ငံ တော်လှန်ရေးအစိုးရသည်၊ လိုအပ်လျှင် ညွှန် ကြားရေးဝန်ချုပ်၏ လစာနှင့် စရိတ်ကြေးငွေများကို သတ်မှတ်နိုင်သည်။

၉။ ။ အဖွဲ့သည်၊ ကော်ပိုရေးရှင်း၏ ရေနံဓါတ်၊ သို့တည်းမဟုတ် ဓါတ်သတ္တု ပစ္စည်း တူးဖော်ထုတ်လုပ်ရေးလုပ်ငန်းများအတွက်ဖြစ်စေ၊ ကော်ပိုရေးရှင်းလက်အောက် ရှိ ရေနံဓါတ်၊ သို့တည်းမဟုတ် ဓါတ်သတ္တုပစ္စည်း တူးဖော်ထုတ်လုပ်ရေး ဖက်စပ် လုပ် ငန်းအတွက်ဖြစ်စေ၊ ကြီးကြပ် အုပ်ချုပ်သူများကို၊ အဖွဲ့ဝင်များထံမှ သော်၎င်း၊ အခြားအစိုးရရာထမ်းများထံမှသော်၎င်း ရွေးချယ်ခန့်ထားနိုင်သည်။

၁၀။ ။ အဖွဲ့သည်၊ ကြီးကြပ်အုပ်ချုပ်သူများ၏ တာဝန်ဝတ္တရားများကို သတ်မှတ် ရမည့်ပြင်၊ လိုအပ်ပါက၊ ထိုကြီးကြပ်အုပ်ချုပ်သူတို့အတွက် အခကြေးငွေများကိုလည်း သတ်မှတ်ရမည်။

အခန်း ၃။

ကော်ပိုရေးရှင်း၏ အာဏာနှင့်တာဝန်ဝတ္တရားများ။

၁၁။ ။ (၁) တည်ဆဲအခြားတရားဥပဒေတခုခုတွင် မည်သို့ပင်ပါရှိစေကာမူ၊ ရေနံဓါတ်၊ သို့တည်းမဟုတ် ဓါတ်သတ္တုပစ္စည်းပင်ရင်း အခြေအမြစ်များ တူးဖော်ထုတ် လုပ်ခြင်း၊ တိုးချဲ့လုပ်ကိုင်ခြင်း၊ အသုံးချခြင်းနှင့် ထိန်းသိမ်းခြင်းသည်၊ ကော်ပိုရေးရှင်း၏ တာဝန်ဝတ္တရားများဖြစ်ရမည့်ပြင်၊ ရေနံဓါတ်၊ သို့တည်းမဟုတ် ဓါတ်သတ္တုပစ္စည်း တူးဖော် ထုတ်လုပ်ရေးလုပ်ငန်းများကိုလည်း ကော်ပိုရေးရှင်းက ကြည့်ရှုစစ်ဆေး၍ ကြီးကြပ်အုပ်ချုပ်ရမည်။

(၂) ကော်ပိုရေးရှင်းသည် ပုဒ်မခွဲ (၁) တွင်ဖော်ပြထားသော တာဝန်ဝတ္တရားများနှင့်ဆက်သွယ်၍ ပေါ်ပေါက်လာသော ကိစ္စများကို၎င်း၊ ထိုတာဝန်ဝတ္တရားများဆောင်ရွက်ရာ၌ အကျိုးရှိမည်၊ သို့တည်းမဟုတ် သင့်လျော်မည်ဟု မိမိထင်မြင်သော ကိစ္စများကို၎င်း ဆောင်ရွက်ရမည်။ အထူးအားဖြင့်၊ ဤပုဒ်မ၏ ယေဘုယျသဘောကို မထိခိုက်စေဘဲ၊ အောက်ပါကိစ္စများကိုဆောင်ရွက်ရမည်။

- (က) ပြည်ထောင်စုမြန်မာနိုင်ငံ တော်လှန်ရေးအစိုးရ သဘောတူညီပြီးဖြစ်သော အခြေခံတိုးတက်မှု စီမံကိန်းတခုနှင့် မဆန့်ကျင်သည့် ရေနံဓါတ်၊ သို့တည်းမဟုတ် ဓါတ်သတ္တုပစ္စည်း ပင်ရင်းအခြေအမြစ်များကို တူးဖော်ထုတ်လုပ်ရေး၊ တိုးချဲ့လုပ်ကိုင်ရေး၊ အသုံးချရေးနှင့် သုတေသနပြုလုပ်ရေးအတွက်၊ စီမံကိန်းများရေးဆွဲခြင်း။
- (ခ) ထုတ်ကုန်ပစ္စည်းများကို ကောင်းမွန်တိုးတက်စေရန်ပြုလုပ်ခြင်း၊ သိုလှောင်ခြင်း၊ ရောင်းချခြင်းနှင့် ဖြန့်ဖြူးခြင်း။
- (ဂ) သင်တန်းများဖွင့်လှစ်ခြင်း၊ ဗဟုသုတရစေရန်ပညာပေးခြင်း၊ စမ်းသပ်လုပ်ကိုင်ခြင်းနှင့် သုတေသနလုပ်ငန်းများစီစဉ်လုပ်ကိုင်ခြင်း။
- (ဃ) ရေနံဓါတ်၊ သို့တည်းမဟုတ် ဓါတ်သတ္တုပစ္စည်း စူးစမ်းခြင်းနှင့် ရေနံဓါတ်၊ သို့တည်းမဟုတ် ဓါတ်သတ္တုပစ္စည်း ရှာဖွေခြင်းအတွက်လုပ်ငန်း ဝင်ခြင်း။
- (င) ရေနံဓါတ်၊ သို့တည်းမဟုတ် ဓါတ်သတ္တုပစ္စည်းများထိန်းသိမ်းခြင်း။
- (စ) ရေနံဓါတ်၊ သို့တည်းမဟုတ် ဓါတ်သတ္တုပစ္စည်းတူးဖော်ထုတ်လုပ်ရေးလုပ်ငန်းများကို ကြည့်ရှုစစ်ဆေးခြင်းနှင့် ကြီးကြပ်အုပ်ချုပ်ခြင်း။

(၃) ပြည်ထောင်စုမြန်မာနိုင်ငံ တော်လှန်ရေးအစိုးရသည်၊ ရေနံဓါတ် အက်ဥပဒေ (The Petroleum Act)၊ သို့တည်းမဟုတ် ပေါက်ကွဲစေတတ်သည့်ဝတ္ထုပစ္စည်းများအက်ဥပဒေ (The Explosives Act)၊ သို့တည်းမဟုတ် သတ္တုတူးဖော်အက်ဥပဒေ (The Mines Act)၊ သို့တည်းမဟုတ် ရေနံမြေအက်ဥပဒေ (The Oil-field Act)၊ သက်ဆိုင်ရာအရာ၊ ပေါက်ကွဲစေတတ်သည့် ဝတ္ထုပစ္စည်းကြည့်ရှုစစ်ဆေးရေး အရာရှိချုပ် (The Chief Inspector of Explosives) အားဖြစ်စေ၊ သတ္တုတူးဖော် ကြည့်ရှုစစ်ဆေးရေးအရာရှိချုပ် (The Chief Inspector of Mines) အားဖြစ်စေ၊ ရေနံမြေအုပ်ချုပ်ရေးမှူး (The Warden) အားဖြစ်စေ၊ အပ်နှင်းထားသော အာဏာနှင့် တာဝန်ဝတ္တရားများကို၊ အဆိုပါအက်ဥပဒေများတွင် မည်သို့ပင် ပါရှိစေကာမူ၊ ကော်ပိုရေးရှင်းက သုံးစွဲဆောင်ရွက်ရမည်ဟု၊ အမိန့်ကြော်ငြာစာဖြင့် ညွှန်ကြားနိုင်သည်။

(၄) ကော်ပိုရေးရှင်းသည်၊ ဤပုဒ်မတွင်ဖော်ပြထားသော တာဝန်ဝတ္တရားများဆောင်ရွက်ရာ၌၊ ပြည်ထောင်စုမြန်မာနိုင်ငံ တော်လှန်ရေးအစိုးရ၏ သဘောတူညီချက်ကို ကြိုတင်ရယူ၍၊ ပုဂ္ဂလိကပိုင် အရင်းရှင်လုပ်ငန်းများနှင့် ဖက်စပ်လုပ်ကိုင်နိုင်သည်။

(၅) ကော်ပိုရေးရှင်းသည်၊ ရေနံဓါတ်၊ သို့တည်းမဟုတ် ဓါတ်သတ္တုပစ္စည်း စူးစမ်းမှု (Exploration)၊ သို့တည်းမဟုတ် ရှာဖွေမှု (Prospecting) ပြုလုပ်ရာ၌ ထိုစူးစမ်းမှု၊ သို့တည်းမဟုတ် ရှာဖွေမှုနှင့်သက်ဆိုင်သည့် သတ္တုရှာဖွေမှု အခွင့်အရေးနည်းဥပဒေများ၊ သို့တည်းမဟုတ် ရေနံဓါတ်လုပ်ကိုင်ခွင့်တရားဥပဒေပါ လိုအပ်ချက်များမှ ကင်းလွတ်စေရမည်။

ထို့ပြင် ကော်ပိုရေးရှင်းသည် အောက်မြန်မာနိုင်ငံ မြေနှင့်အခွန်တော်အက်ဥပဒေ အရပြုသည့်နည်းဥပဒေများ၏ နည်းဥပဒေ ၁၀၇-က ပါ ပြဋ္ဌာန်းချက်များမှ၎င်း၊ အထက်မြန်မာနိုင်ငံ မြေနှင့် အခွန်တော်ရက်ဂူလေးရှင်းဥပဒေအရပြုသည့် နည်းဥပဒေ များ၏ နည်းဥပဒေ ၉၁-ခ ပါ ပြဋ္ဌာန်းချက်များမှ၎င်း၊ ကင်းလွတ်စေရမည်။

၁၂။ ။ပုဒ်မ ၁၁ ပါ ပြဋ္ဌာန်းချက်များ၏ ယေဘုယျသဘောကိုထိခိုက်စေဘဲ၊ ကော်ပိုရေးရှင်း၌၊ အောက်ပါကိစ္စများကိုဆောင်ရွက်ရန်အာဏာရှိရမည်။

- (က) ဤဥပဒေအရပြဋ္ဌာန်းထားသော တာဝန်ဝတ္တရားများကို ဆောင်ရွက်ရန်အလို့ငှါ၊ ကော်ပိုရေးရှင်း၏ရံပုံငွေမှ ငွေများသုံးစွဲခြင်း။
- (ခ) ပြည်ထောင်စုမြန်မာနိုင်ငံ တော်လှန်ရေးအစိုးရက သတ်မှတ်သည့် စည်းကမ်းချက်များအရ၊ ခံဝန်ချုပ်များ၊ ဒီဘင်ချာခေါ် ကြွေးမြီ ခံဝန်ချုပ်များနှင့် အစု [စတော့ (ခ)] များထုတ်ပေးခြင်း။
- (ဂ) ပြည်ထောင်စု မြန်မာနိုင်ငံ တော်လှန်ရေးအစိုးရက သတ်မှတ်သည့် စည်းကမ်းချက်များအရ၊ နိုင်ငံခြားမှဖြစ်စေ၊ ပြည်ထောင်စု မြန်မာနိုင်ငံအတွင်းမှဖြစ်စေ ငွေချေးယူသုံးစွဲခြင်း။
- (ဃ) အဖွဲ့ဝင်နှစ်ဦး၊ သို့တည်းမဟုတ် နှစ်ဦးထက်ပိုသော အဖွဲ့ဝင်များ ပါဝင်သည့်ကော်မတီများကို၊ အဖွဲ့ကသာမန်ကိစ္စအတွက် သော်လည်းကောင်း၊ အထူးကိစ္စအတွက်သော်လည်းကောင်း၊ ခန့်ထားခြင်း၊ ထိုကော်မတီများအား၊ အဆိုပါကိစ္စများနှင့်စပ်လျဉ်း၍ လိုအပ်သော ကော်ပိုရေးရှင်း၏ တာဝန်ဝတ္တရားများနှင့် အာဏာများကိုလွှဲအပ်ခြင်း။
- (င) ကိုယ်စားလှယ်များခန့်ထား၍၊ ထိုကိုယ်စားလှယ်များအား၊ ဤဥပဒေ၏ ရည်ရွယ်ချက်များအတိုင်းဆောင်ရွက်ရန် အဖွဲ့က လိုအပ်သည် ထင်မြင်သော တာဝန်ဝတ္တရားများနှင့် အာဏာများကို လွှဲအပ်ခြင်း။
- (စ) ရေနံတွင်း၊ သို့တည်းမဟုတ် သတ္တုတွင်းတူးဖော်ရေးနှင့်စပ်လျဉ်း၍၊ မည်သည့်ကိစ္စ၌မဆို အကြံဉာဏ်ပေးပုဂ္ဂိုလ် ရွေးချယ်ခန့်ထားခြင်း၊ ထိုပုဂ္ဂိုလ်အား၊ သင့်တော်သော အခွင့်စရိတ်ကြေးငွေများပေးခြင်း။
- (ဆ) ကော်ပိုရေးရှင်း၏ လုပ်ငန်းဆောင်တာများကို ထိရောက်အောင်မြင်စွာ ဆောင်ရွက်နိုင်ရန်၊ အဖွဲ့၏ ကြီးကြပ်အုပ်ချုပ်မှုကို လိုက်နာရမည့် လက်အောက်ခံအဖွဲ့များ ဖွဲ့စည်းခြင်း။
- (ဇ) အောက်ပါ ကိစ္စအားလုံးနှင့်ဖြစ်စေ၊ အချို့နှင့်ဖြစ်စေ စပ်လျဉ်း၍၊ စည်းကမ်းဥပဒေများပြုခြင်း။
 - (၁) အဖွဲ့၏အစည်းအဝေးများ ဘိတ်ခေါ်ကျင်းပခြင်းနှင့်စပ်လျဉ်းသည့် နည်းလမ်းများနှင့် အဖွဲ့အစည်းအဝေးများတွင် လိုက်နာရမည့် ကျင့်ထုံးသတ်မှတ်ခြင်း။
 - (၂) ပြည်ထောင်စု မြန်မာနိုင်ငံ တော်လှန်ရေးအစိုးရက ခွင့်ပြုသည့် အရေအတွက်ထက် မပိုစေဘဲ၊ ကော်ပိုရေးရှင်း၏ ရာထမ်း မှုထမ်းများခန့်ထားခြင်း၊ နုတ်ပယ်ခြင်း၊ ထိုရာထမ်း မှုထမ်းများ၏လစာ၊ စရိတ်ကြေးငွေနှင့်အခြားအမှုထမ်းစည်းကမ်းများသတ်

မှတ်ခြင်း၊ ထိုရာထမ်း မှုထမ်းများ၏ တာဝန်ဝတ္တရားများနှင့် အာဏာများ သတ်မှတ်ခြင်း။

(၃) ကော်ပိုရေးရှင်း၏ ရာထမ်း မှုထမ်းများ သက်သာချောင်ချိရေး အတွက် သင့်တော်မည့် အခွင့်အာဏာရုံးနှင့် အခြားအထောက်အပံ့များ စီမံပြုလုပ်ပေးခြင်း။

(၄) ကော်ပိုရေးရှင်း၏ကိုယ်စား စာချုပ်စာတမ်းများ လက်မှတ် ရေးထိုးခြင်း။

၁၃။ ။အဖွဲ့သည်၊ ကော်ပိုရေးရှင်း၏ တာဝန် ဝတ္တရားများကို ဆောင်ရွက်ရာ၌၊ ပြည်ထောင်စု မြန်မာနိုင်ငံ တော်လှန်ရေးအစိုးရက သတ်မှတ်ပေးသော မူဝါဒအတိုင်း လိုက်နာရမည်။

အခန်း ၄။

ငွေရေးကြေးရေးနှင့် ငွေစာရင်းများ။

၁၄။ ။ကော်ပိုရေးရှင်းသည်၊ ရံပုံငွေ တခုထားရှိရမည်။ ကော်ပိုရေးရှင်းကရရှိသော ငွေအားလုံးကို၊ ထိုရံပုံငွေသို့ ထည့်သွင်း၍၊ ကော်ပိုရေးရှင်းက ပေးရန်ရှိသော ငွေအားလုံးကို၊ ထိုရံပုံငွေထဲမှပေးရမည်။

၁၅။ ။ပြည်ထောင်စု မြန်မာနိုင်ငံ တော်လှန်ရေးအစိုးရသည်၊ ကော်ပိုရေးရှင်းအား၊ အစိုးရလုပ်ငန်းများ ဆောင်ရွက်ရသည့်အတွက် လိုအပ်သောငွေကို ထောက်ပံ့ငွေအဖြစ် ထုတ်ပေးနိုင်သည့်ပြင်၊ ကော်ပိုရေးရှင်း၏ ကုန်သွယ်မှုလုပ်ငန်းများ အတွက် လိုအပ်သောငွေကိုလည်း၊ မိမိသင့်သည်ထင်မြင်သည့် စည်းကမ်းချက်များဖြင့်၊ သာမန်ငွေစာရင်းတွင် ထည့်သွင်း၍ဖြစ်စေ၊ မ၊တည်ငွေစာရင်းတွင် ထည့်သွင်း၍ဖြစ်စေ၊ ထုတ်ချေးနိုင်သည်။

၁၆။ ။ကော်ပိုရေးရှင်းသည်၊ မိမိ လောလောဆယ် အသုံးမလိုသည့်ငွေအားလုံးကို၊ ပြည်ထောင်စုမြန်မာနိုင်ငံ တော်လှန်ရေးအစိုးရ သဘောတူသည့်ဘဏ်တွင်၊ သို့တည်းမဟုတ် ဘဏ်များတွင်ထားရမည်။

၁၇။ ။(၁) ကော်ပိုရေးရှင်းသည်၊ လာမည့်ဘဏ္ဍာတော်နှစ်အတွက် မိမိ၏ ရ-သုံး မှန်းခြေငွေစာရင်းကို၊ ပြည်ထောင်စုမြန်မာနိုင်ငံတော်လှန်ရေးအစိုးရကသတ်မှတ်သည့်နေ့ရက်မတိုင်မီ၊ ပြည်ထောင်စုမြန်မာနိုင်ငံ တော်လှန်ရေးအစိုးရ၏ သဘောတူညီချက်ရရန်တင်သွင်းရမည့်ပြင်၊ အဆိုပါ ရ-သုံးမှန်းခြေငွေစာရင်းကိုပြင်သည့်၊ နောက်ထပ် ရ-သုံး မှန်းခြေငွေစာရင်းကိုလည်း၊ အခါအားလျော်စွာ ထိုနည်းတူ တင်သွင်းနိုင်သည်။

(၂) ပြည်ထောင်စုမြန်မာနိုင်ငံ တော်လှန်ရေးအစိုးရ သဘောတူညီသည့် ငွေစာရင်းခေါင်းစဉ်လွှဲပြောင်းသုံးစွဲခြင်းစည်းမျဉ်းများနှင့်အညီမှတစ်ပါး၊ မည်သည့် အသုံးစရိတ်ကိုမျှ၊ ပုဒ်မခွဲ (၁) အရခွင့်ပြုသည့် ရ-သုံးမှန်းခြေငွေစာရင်းတွင် သတ်မှတ်ထားသည်ထက်ပို၍ ကော်ပိုရေးရှင်းက ကျခံခြင်းမပြုရ။

၁၈။ ။(၁) ကော်ပိုရေးရှင်းသည်၊ မိမိ၏ လုပ်ကိုင် ဆောင်ရွက်မှုများနှင့် သက်ဆိုင်သည့်ငွေစာရင်းများကို၎င်း၊ ထိုငွေစာရင်းများနှင့်သက်ဆိုင်သည့် အခြား

မှတ်တမ်းများကို၎င်း၊ ပြည်ထောင်စုမြန်မာနိုင်ငံ တော်လှန်ရေးအစိုးရ၏ သဘောတူညီချက်ဖြင့်၊ နိုင်ငံတော်စာရင်းစစ်ချုပ်က ပြဋ္ဌာန်းသည့်ငွေစာရင်းထားရှိပုံ နည်းစံနစ်နှင့်ပုံစံအတိုင်းထားရှိရမည်။ ထို့ပြင် ဘဏ္ဍာတော်နှစ်အသီးသီးနှင့်စပ်လျဉ်းသည့် ကော်ပိုရေးရှင်း၏ နှစ်ချုပ်ငွေစာရင်းကိုလည်း၊ ကုန်သွယ်လုပ်ငန်း စည်းမျဉ်းများအတိုင်း စီစဉ်ရေးသားရမည်။

(၂) ကော်ပိုရေးရှင်းသည်၊ ပြည်ထောင်စုမြန်မာနိုင်ငံ တော်လှန်ရေးအစိုးရက ညွှန်ကြားသည့်ကာလအပိုင်းအခြားများအတွက်ကော်ပိုရေးရှင်း၏ ငွေစာရင်းရှင်းတမ်းအပြင်၊ အခြားရှင်းတမ်းနှင့် အစီရင်ခံစာများကိုပါ၊ ပြည်ထောင်စုမြန်မာနိုင်ငံတော်လှန်ရေးအစိုးရထံသို့ပေးပို့ရမည်။

(၃) ကော်ပိုရေးရှင်း၏ငွေစာရင်းများကို၊ နိုင်ငံတော်စာရင်းစစ်ချုပ်က နှစ်စဉ်စစ်ဆေးပြီးနောက်၊ စာရင်းစစ်ချက်အစီရင်ခံစာကို၊ ပြည်ထောင်စုမြန်မာနိုင်ငံ တော်လှန်ရေးအစိုးရထံသို့ တင်ပြရမည်။

(၄) ကော်ပိုရေးရှင်းသည်၊ နိုင်ငံတော်စာရင်းစစ်ချုပ်၏သဘောတူညီချက်ကို ကြိုတင်ရယူပြီးနောက်၊ မှတ်ပုံတင်စာရင်းစစ်များအားခန့်ထားနိုင်သည်။ ထိုစာရင်းစစ်များသည်၊ ပြည်ထောင်စုမြန်မာနိုင်ငံ တော်လှန်ရေးအစိုးရ၏ သဘောတူညီချက်ဖြင့်၊ ကော်ပိုရေးရှင်း၏ ငွေစာရင်းများကို၊ ကုန်သွယ်လုပ်ငန်း နည်းလမ်းအတိုင်း စစ်ဆေးနိုင်သည်။

(၅) ကော်ပိုရေးရှင်း၏ ရှင်းတမ်းနှင့်ငွေစာရင်းများကို စစ်ဆေးပြီးသည်နှင့် တပြိုင်နက်၊ ကော်ပိုရေးရှင်းသည် ပြည်ထောင်စုမြန်မာနိုင်ငံ တော်လှန်ရေးအစိုးရထံသို့ ထိုနှစ်ချုပ်စာရင်းမိတ္တူတစောင်ကို၊ စာရင်းစစ်ချက်အစီရင်ခံစာ မိတ္တူတစောင်နှင့်တကွ တင်ပြရမည်။

၁၉။ ကော်ပိုရေးရှင်းသည်၊ တန်ဖိုးယုတ်လျော့မှုအတွက် သတ်မှတ်ရမည့် နှုန်းများကို၊ မြန်မာနိုင်ငံ အမြတ်တော်ခွန်အက်ဥပဒေတွင် သတ်မှတ်ထားသည့်နှုန်းများအတိုင်းသတ်မှတ်ရမည်။

၂၀။ ကော်ပိုရေးရှင်း၏ အသားတင် အမြတ်ငွေများထဲမှ၊ သီးသန့်ရုံပုံငွေနှင့် အခြားရုံပုံငွေများသို့၊ ပြည်ထောင်စုမြန်မာနိုင်ငံ တော်လှန်ရေးအစိုးရက အဖွဲ့နှင့်ညှိနှိုင်း တိုင်ဝင်၍ ဆုံးဖြတ်သတ်မှတ်သည့်နှုန်းအတိုင်း ငွေများလွှဲပြောင်းခွင့်ပေးရမည်။

အခန်း ၅။

ကော်ပိုရေးရှင်းသို့ ပေးဆပ်ရန်ရှိသော ကြွေးမြီများကိုပေးဆပ်ရန် ပျက်ကွက်ခဲ့သော အမှုအခင်းများတွင်၊ ကော်ပိုရေးရှင်း၏ အခွင့်အရေးများနှင့် ဆာဏာများ။

၂၁။ (၁) မည်သည့်ပုဂ္ဂလိကပိုင် ရေနံဓါတ်၊ သို့တည်းမဟုတ် ဓါတ်သတ္တုပစ္စည်းတူးဖော်ထုတ်လုပ်ရေးလုပ်ငန်းမဆို၊ စာချုပ်စာတမ်းများအရ၊ ကော်ပိုရေးရှင်းသို့ပေးဆပ်ရမည့်ကြွေးမြီများ ကို ပေးဆပ်ရန်ပျက်ကွက်လျှင်သော်၎င်း၊ ကော်ပိုရေးရှင်းနှင့်ချုပ်ဆိုထားသောစာချုပ်စာတမ်းပါ စည်းကမ်းချက်တရားကိုလိုက်နာရန်ပျက်ကွက်လျှင်သော်၎င်း၊ ကော်ပိုရေးရှင်းမှ၊ တည်ဆဲအခြားတရားဥပဒေများတွင် မည်သို့ပင်ပါရှိ

စေကာမူ၊ အဆိုပါလုပ်ငန်းကို သို့တည်းမဟုတ် ၎င်း၏ အုပ်ချုပ်စီမံခန့်ခွဲမှုကို သိမ်းယူ နိုင်ခွင့်ရှိရမည်။

(၂) တူးဖော် ထုတ်လုပ်ရရှိသည့် ရေနံဓါတ်၊ သို့တည်းမဟုတ် ဓါတ်သတ္တု ပစ္စည်းများ၊ သို့တည်းမဟုတ် သတ္တုရိုင်းများကို အဆိုပါပုဂ္ဂလိကပိုင် ရေနံဓါတ်၊ သို့တည်းမဟုတ် ဓါတ်သတ္တုပစ္စည်း တူးဖော် ထုတ်လုပ်ရေးလုပ်ငန်းက အာမခံအဖြစ် ထားရှိလျှင်၊ ကော်ပိုရေးရှင်းမှာ၊ ထိုရေနံဓါတ်၊ သို့တည်းမဟုတ် ဓါတ်သတ္တုပစ္စည်း၊ သို့ တည်းမဟုတ် သတ္တုရိုင်းများပေါ်တွင် ရရှိသည့် အခွင့်အရေးများအတိုင်း၊ ထိုရေနံဓါတ်၊ သို့တည်းမဟုတ် ဓါတ်သတ္တုပစ္စည်း၊ သို့တည်းမဟုတ် သတ္တုရိုင်းများမှ၊ လုံးဝဖြစ် စေ၊ တစ်စိတ်တစ်ဒေသဖြစ်စေ၊ ထုတ်လုပ်သည့်ပစ္စည်းများပေါ်တွင် အခွင့်အရေးများ ရရှိ စေရမည်။

(၃) ကော်ပိုရေးရှင်းသည်၊ မိမိအား အာမခံအဖြစ် ပေးသွင်း ထားသော၊ သို့တည်းမဟုတ် ပေါင်နှံထားသော၊ သို့တည်းမဟုတ် လွှဲအပ်ထားသော ပစ္စည်းများနှင့် စပ်လျဉ်း၍၊ မိမိထုတ်ချေးသည့် ငွေဟူသရွေ့ကို ၎င်း၊ ထိုသို့ထုတ်ချေးသည့် ငွေအပေါ် တွင် တောင်းခံနိုင်သော အတိုးအားလုံးကို ၎င်း၊ ထိုငွေထုတ်ချေးရာတွင် ဖြစ်စေ၊ အရ တောင်းခံရာတွင် ဖြစ်စေ၊ ကုန်ကျသည့် စရိတ်များကို ၎င်း၊ အဆိုပါပုဂ္ဂလိကပိုင်ရေနံဓါတ်၊ သို့တည်းမဟုတ် ဓါတ်သတ္တုပစ္စည်းတူးဖော် ထုတ်လုပ်ရေးလုပ်ငန်းထံမှ ဖြစ်စေ၊ ထိုထုတ် ချေးငွေပေးဆပ်ရန်ခံ ငွေတစ်ဦးဦးထံမှ ဖြစ်စေ၊ မြေခွန်တော် မပြေကျန်ငွေဖြစ်ဘိသကဲ့သို့ အရ တောင်းခံနိုင်သည်။

(၄) ပုဒ်မခွဲ (၁) အရ၊ ကော်ပိုရေးရှင်းက ပုဂ္ဂလိကပိုင် ရေနံဓါတ်၊ သို့တည်း မဟုတ် ဓါတ်သတ္တုပစ္စည်းတူးဖော် ထုတ်လုပ်ရေး လုပ်ငန်းတစ်ခုခုကို၊ သို့တည်းမဟုတ် အုပ်ချုပ်စီမံခန့်ခွဲမှုကို သိမ်းယူလျှင်၊ ကော်ပိုရေးရှင်းမှာ၊ အဆိုပါကိစ္စနှင့် စပ်လျဉ်း၍ နည်းလမ်းတကျ ကုန်ကျသော စရိတ်ကြေးငွေများကို၊ လုပ်ငန်းပိုင်ရှင်ထံမှ ပြန်လည်ရယူ နိုင်ခွင့်ရှိရမည်။ ထိုသို့သိမ်းယူခြင်းဖြင့်၊ သို့တည်းမဟုတ် ပုဒ်မခွဲ (၃) အရ တောင်းခံခြင်း ဖြင့် ရရှိထားသော ငွေများကို၊ ပဋိညာဉ်စာချုပ်တွင် အခြားနည်းအတည့်အလင်း ပြဋ္ဌာန်း ထားခြင်းမရှိလျှင်၊ ယုံကြည်အပ်နှံထားသော ငွေအဖြစ်ဖြင့်၊ ကော်ပိုရေးရှင်းက လက်ဝယ် ထားရှိနိုင်၍၊ ထိုငွေမှ ထိုသို့သိမ်းယူခြင်း၊ သို့တည်းမဟုတ် တောင်းခံခြင်းနှင့် စပ်လျဉ်း၍ ကုန်ကျသော စရိတ်ငွေများကို၊ ပဋ္ဌမအဆင့်အနေဖြင့် ၎င်း၊ ကော်ပိုရေးရှင်းသို့ ပေးဆပ်ရန် ရှိသော ကြေးမြီများကို၊ ဒုတိယအဆင့် အနေဖြင့် ၎င်း၊ ခုနှိမ်ခြင်းဖြင့် ကော်ပိုရေးရှင်းက ရယူနိုင်သည်။ ထိုသို့ရယူပြီးနောက်၊ ကျန်ရှိနေသော ငွေများကို၊ ရသင့်ရထိုက်သူအား ကော်ပိုရေးရှင်းက ထုတ်ပေးရမည်။

(၅) ပုဒ်မခွဲ (၁) အရ ကော်ပိုရေးရှင်းက ပုဂ္ဂလိကပိုင် ရေနံဓါတ်၊ သို့တည်း မဟုတ် ဓါတ်သတ္တုပစ္စည်း တူးဖော် ထုတ်လုပ်ရေး လုပ်ငန်းတစ်ခုခုကို သိမ်းယူလိုက်သည့် အခါ၊ အဆိုပါလုပ်ငန်းက တရားစွဲဆိုသည့်၊ သို့တည်းမဟုတ် အဆိုပါလုပ်ငန်းကို တရား စွဲဆိုသည့် တရားမမှုများအတွက်၊ ကော်ပိုရေးရှင်းသည်၊ အဆိုပါလုပ်ငန်း၏ ပိုင်ရှင် ဖြစ်သည်ဟု မှတ်ယူရမည်ဖြစ်၍၊ အဆိုပါလုပ်ငန်း၏ ပိုင်ရှင်အမည်ဖြင့် တရားစွဲဆိုနိုင်၍၊ တရားစွဲဆိုခြင်းကို လည်းခံနိုင်ရမည်။

၂၂။ «အောက်ပါအကြောင်းတစ်ခုခုဖြစ်ပေါ်လျှင်၊ ပဋိညာဉ်စာချုပ်တွင် မည်သို့ ပင်ပါရှိစေကာမူ၊ ကော်ပိုရေးရှင်းသည်၊ မိမိက ငွေထုတ်ချေးထားသော မည်သည့်ပုဂ္ဂလိက ပိုင်ရေနံဓါတ်၊ သို့တည်းမဟုတ် ဓါတ်သတ္တုပစ္စည်းတူးဖော် ထုတ်လုပ်ရေးလုပ်ငန်းထံမှ

မဆို၊ ကော်ပိုရေးရှင်းသို့ပေးဆပ်ရန်ရှိသော ကြွေးမြီကို အပြည့်ပြန်လည် ပေးဆပ်စေရန်၊ စာဖြင့်ရေးသား၍ တောင်းဆိုနိုင်သည်။

- (က) ငွေထုတ်ချေးရန် လျှောက်ထားခဲ့စဉ်က၊ အရေးကြီးသော အချက်နှင့် ဖော်ပြချက် မှားယွင်းသော၊ သို့တည်းမဟုတ် မမှန်ကန်သော အကြောင်းအရာကို ဖော်ပြသည်ဟု အဖွဲ့က ထင်မြင်ယူဆလျှင်၊ သို့တည်းမဟုတ်
- (ခ) ချေးယူသောငွေနှင့်စပ်လျဉ်း၍ ရေနံဓါတ်၊ သို့တည်းမဟုတ် ဓါတ်သတ္တု ပစ္စည်းတူးဖော်ထုတ်လုပ်ရေးလုပ်ငန်းက၊ စာချုပ်ပါ စည်းကမ်းချက် များကို လိုက်နာရန် ပျက်ကွက်လျှင်၊ သို့တည်းမဟုတ်
- (ဂ) ရေနံဓါတ်၊ သို့တည်းမဟုတ် ဓါတ်သတ္တု ပစ္စည်းတူးဖော်ထုတ်လုပ်ရေး လုပ်ငန်းသည်၊ တင်ရှိနေသော ကြွေးမြီကို ပေးဆပ်နိုင်လိမ့်မည်မဟုတ် ဟု သော်ငြား၊ ၎င်း၏ လုပ်ငန်းများ ရပ်ဆိုင်းရန် အကြောင်းများ ပေါ်ပေါက်နေသည်ဟု ရှိသော်ငြား၊ အဖွဲ့က ထင်မြင်ယူဆရန် လုံလောက်သော အကြောင်းရှိလျှင်၊ သို့တည်းမဟုတ်
- (ဃ) ရေနံဓါတ်၊ သို့တည်းမဟုတ် ဓါတ်သတ္တု ပစ္စည်းတူးဖော်ထုတ်လုပ်ရေး လုပ်ငန်းက ချေးယူသည့် ငွေအတွက် ကော်ပိုရေးရှင်းအား လွှဲအပ်ထားသော၊ သို့တည်းမဟုတ် ပေါင်နှံထားသော ပစ္စည်းများနှင့် စပ်လျဉ်း၍ ကော်ပိုရေးရှင်းကြေနပ်လောက်သော အာမခံကို၊ လုပ်ငန်းပိုင်ရှင်က ဆုံးပါးပျက်စီးမှုမရှိအောင် ထားရှိခြင်း သို့တည်းမဟုတ် ဆက်လက်ထားရှိခြင်း မပြုလျှင်၊ ထို့ပြင် ထိုသို့ လွှဲအပ်ထားသော၊ သို့တည်းမဟုတ် ပေါင်နှံထားသော ပစ္စည်းသည်၊ အထူးပင် တန်ဖိုး ယုတ်လျော့လာ၍၊ အာမခံထပ်လောင်းဖြည့်တင်းရန် တောင်းဆို ပါသော်လည်း၊ အာမခံထပ်လောင်းဖြည့်တင်းခြင်း မပြုလျှင်၊ သို့တည်းမဟုတ်
- (င) အာမခံပစ္စည်းအဖြစ် ပေးသွင်းထားသော စက်နှင့် စက်ကိရိယာပစ္စည်း အားလုံးကို ဖြစ်စေ၊ တစ်စိတ် တစ်ဒေသကို ဖြစ်စေ၊ ကော်ပိုရေးရှင်း၏ သဘောတူညီချက်မရှိဘဲ၊ ပုဂ္ဂလိကပိုင်ရေနံဓါတ်၊ သို့တည်းမဟုတ် ဓါတ်သတ္တု ပစ္စည်းတူးဖော်ထုတ်လုပ်ရေးလုပ်ငန်းမှ ရွှေ့ပြောင်းသယ်ယူပြီး၊ ပြန်လည်အစားထိုးထားခြင်း မရှိလျှင်၊ သို့တည်းမဟုတ်
- (စ) မည်သည့် အကြောင်းကြောင့်မဆို၊ ကော်ပိုရေးရှင်း၏ အကျိုးစီးပွားကို ကာကွယ်ရန် လိုအပ်လာလျှင်။

အခန်း ၆။

လက်အောက်ခံအဖွဲ့များ။

၂၃။ (၁) ကော်ပိုရေးရှင်းသည်၊ အဖွဲ့က ရွေးချယ်ခန့်ထားသော ပုဂ္ဂိုလ်များပါဝင်သည့် လက်အောက်ခံအဖွဲ့များကို၊ မိမိ၏ ရေနံဓါတ်၊ သို့တည်းမဟုတ် ဓါတ်သတ္တု ပစ္စည်းတူးဖော်ထုတ်လုပ်ရေးလုပ်ငန်းများအတွက် ဖွဲ့စည်းနိုင်သည်။

(၂) အဆိုပါ လက်အောက်ခံ အဖွဲ့များသည်၊ အဖွဲ့၏ ကြီးကြပ်အုပ်ချုပ်မှုကို လိုက်နာလျက်၊ အဖွဲ့က လွှဲအပ်သော အာဏာနှင့် တာဝန်ဝတ္တရားများကို သုံးစွဲဆောင်ရွက်ရမည်။

အခန်း ၇။

အထွေထွေ။

၂၄။ ။ အဖွဲ့ဝင်များ၊ လက်အောက်ခံအဖွဲ့ဝင်များနှင့်ကော်ပိုရေးရှင်း၏ရာထမ်းမှုထမ်းများသည်၊ ဤဥပဒေအရဆောင်ရွက်နေစဉ်၊ သို့တည်းမဟုတ် ဆောင်ရွက်သည့်သဘော သက်ရောက်သော အပြုအမူကို ပြုနေစဉ်၊ ရာဇသတ်ကြီးပုဒ်မ ၂၁ တွင် အဓိပ္ပါယ်ဖော်ပြထားသည့်အတိုင်း၊ ပြည်သူ့ဝန်ထမ်းများဖြစ်သည်ဟုမှတ်ယူရမည်။

၂၅။ ။ ဤဥပဒေအရ သဘောရိုးဖြင့်ဆောင်ရွက်သည်၊ သို့တည်းမဟုတ်ဆောင်ရွက်ရန်ကြံရွယ်သည့် ကိစ္စတစ်ခုခုအတွက်၊ မည်သူ့ကိုမျှ၊ တရားမမှုဖြစ်စေ၊ ရာဇဝတ်မှုဖြစ်စေ၊ အခြားတရားမှုခင်းဖြစ်စေ၊ မစွဲဆိုရ။

၂၆။ ။ ဤဥပဒေပါပြဋ္ဌာန်းချက်များကိုဆောင်ရွက်နိုင်ရန်၊ ပြည်ထောင်စု မြန်မာနိုင်ငံ တော်လှန်ရေးအစိုးရသည်၊ အမိန့်ကြော်ငြာစာဖြင့်၊ နည်းဥပဒေများပြုနိုင်သည်။

၂၇။ ။ ပြည်ထောင်စုမြန်မာ နိုင်ငံ တော်လှန်ရေးအစိုးရသည်၊ ကော်ပိုရေးရှင်းထံမှအမှုတွဲများ၊ အစီရင်ခံစာများ၊ သို့တည်းမဟုတ် ခန့်မှန်းခြေ ငွေစာရင်းများကို ကြည့်ရှုလို၍တောင်းယူလျှင်၊ ကော်ပိုရေးရှင်းက တင်ပြရမည်။

၂၈။ ။ ဘဏ္ဍာတော် နှစ်ကုန်ဆုံးပြီးနောက်၊ လျင်မြန်နိုင်သမျှ လျင်မြန်စွာ၊ ပြည်ထောင်စုမြန်မာနိုင်ငံ တော်လှန်ရေးအစိုးရထံသို့၊ ကော်ပိုရေးရှင်းသည်၊ လွန်ခဲ့သည့်နှစ်အတွင်း ကော်ပိုရေးရှင်းကဆောင်ရွက်ခဲ့သမျှသော ကိစ္စများနှင့် စပ်လျဉ်း၍၊ အုပ်ချုပ်မှုအစီရင်ခံစာတစောင်ကို၊ ကော်ပိုရေးရှင်းက ကျင့်သုံးခဲ့သော မူဝါဒနှင့် ဆောင်ရွက်ခဲ့သော လုပ်ငန်းစဉ်အကြောင်းအရာဖော်ပြချက်နှင့်အတူ တင်သွင်းရမည်။

၂၉။ ။ (၁) ၁၉၅၂ ခုနှစ်၊ ဓါတ်သတ္တုပင်ရင်း အခြေအမြစ်များကို တိုးတက်အောင်ဆောင်ရွက်ရေး ကော်ပိုရေးရှင်းအက်ဥပဒေ (၁၉၅၂ ခုနှစ်၊ အက်ဥပဒေအမှတ် ၄၄) ကို၊ ဤဥပဒေဖြင့်ရုပ်သိမ်းလိုက်သည်။ ထိုသို့ရုပ်သိမ်းသည့်အခါ၊ မြန်မာနိုင်ငံယေဘုယျ စကားရပ်အက်ဥပဒေပုဒ်မ ၅ ပါပြဋ္ဌာန်းချက်များ အကျိုးသက်ရောက်စေရမည်။

(၂) ၁၉၅၂ ခုနှစ်၊ ဓါတ်သတ္တုပင်ရင်း အခြေအမြစ်များကို တိုးတက်အောင်ဆောင်ရွက်ရေးကော်ပိုရေးရှင်း အက်ဥပဒေကို ရုပ်သိမ်းစေကာမူ၊ ထိုအက်ဥပဒေအရ တည်ထောင်ဖွဲ့စည်းထားသော ဓါတ်သတ္တုပင်ရင်းအခြေအမြစ်များကို တိုးတက်အောင်ဆောင်ရွက်ရေးကော်ပိုရေးရှင်းသည်၎င်း၊ ဒါရိုက်တာအဖွဲ့သည်၎င်း ပုဒ်မ ၃ အရရေခံ ဓါတ်နှင့်ဓါတ်သတ္တုပစ္စည်းထုတ်လုပ်ရေးကော်ပိုရေးရှင်းတည်ထောင်ပြီးနောက်၊ ပုဒ်မ ၄ အရ ဖွဲ့စည်းသော ဒါရိုက်တာအဖွဲ့၏ ပဌမအကြိမ် အစည်းအဝေး ကျင်းပသည့် နေ့ရက်တိုင်အောင် မိမိတို့၏ အာဏာနှင့် တာဝန်ဝတ္တရားများကို ဆက်လက် သုံးစွဲဆောင်ရွက်ရမည်။